

देश असांजो

असीं पंहिंजे देश जा गुण गाईदासीं। अजु गडिजी करे भारत माता खे सुर्ग बणाइण जो संकल्प कंदासीं। असां पाण में राष्ट्र भावना जागाईदासीं, जीअं सभिनी जो देश लाइ प्रेम वधे। असां देश जो विकास करे पूरे विश्व खे नई राह डेखारींदासीं।



सिखण जा नतीजा

हिन सबक खे पढ़ण खां पोइ शागिर्द-

- बैतु पढ़ी, देश जे खासियतुनि बाबत दोस्तनि सां गाल्हि बोलिह कनि था।
- अलगि अलगि मुदनि ते वडनि खां सुवाल पुछनि था।
- पंहिंजो पाण लिखण जी काबिलियत खे सुजाणनि था।
- पंहिंजे आसपास जे वाकअनि जे बारीकियुनि ते ध्यान डेई, जिबानी नमूने रदअमल कनि था।



7.1 बुनियादी सबक

देश असांजो, धरती पंहिंजी, सभु धरतीअ जा लाल,
नओं इंसानु बणायूं था,
नओं संसार रचायूं था।

(1)

कारी कारी राति अंधारी,
जे गुजिरी वेंदी हिकवारी,
सूरज जा किरिणा छुहंदा, धरतीअ जी गोदि विशाल,
जग खे मुक्तु बणायूं था,
नओं संसार रचायूं था।

(2)

लहंदासीं सभु सुंदर सुपना,
राहुनि जा, पंहिंजीअ मंजिल जा,
झंगल झागे, मंजिल पाए, माणियूं अजु कमालु,
हकीकत ख्वाब बणायूं था,
नओं संसारु रचायूं था।

(3)

धरती सुर्ग बणाईदासीं,
दुनिया खे चमिकाईदासीं,
नवनि उमंगनि, ख्यालनि जी, सभु खणी मशाल,
जहान खे राह लगायूं था,
नओं संसार रचायूं था।



(मोती प्रकाश)



7.2 अचो त समुझूं

कवी हिन बैत में समुझाईदे चवनि था त हीउ देश असांजो आहे, हीअ धरती पिण असांजी आहे।
असीं सभु धरतीअ जा लाल, बार आहियूं। असीं सभु गडिजी, नओं संसार बणाईदासीं।

कवी समुझाए थो, अजु डुखियो वक्तु आहे, इहो गुजिरी वेंदो। जीअं कारी रात गुजिरण खां पोइ सूरज जा किरणा ईंदा आहिनि ऐं चइनी तरफ़ रोशनी छांइजी वेंदी आहे; अहिडे नमूने हिन डुखिए वक्तु खां पोइ सणाओ वक्तु ईंदो। इएं नएं संसार जी रचना थींदी।

कवी उम्मीद जागाए थो त असां जा सुंदर सुपना ज़रूर पूरा थींदा ऐं हरिको पंहिंजी मंजिल ते पहुचंदो। पंहिंजा ख़्वाब हकीकत में ज़रूर पूरा थींदा।

कवी शफ़ी (साकारी) वीचारधारा सां हले थो त धरतीअ खे असां सुर्ग बणाईदासीं। अहिडे नमूने नएं संसार जी रचना थींदी।



सबक़ बाबत सुवाल 7.1

हेठियनि सुवालनि जा जवाब डियो :

1. ब़ार कहिडो संसार बणाइणु चाहीनि था?
2. धरतीअ खे कंहिंजा किरणा छुहंदा?
3. ब़ार कहिडा सुपना लहनि था?
4. ब़ार धरतीअ खे छा बणाइणु चाहीनि था?



मशिगूलियूं 7.1

- (1) असांजे देश जो राष्ट्रगीत लिखो।
- (2) गोलहे लिखो :

राष्ट्रीय पखी

राष्ट्रीय जानवर

राष्ट्रीय गुल

राष्ट्रीय मेवो

राष्ट्रीय रांदि



तर्हीं छा सिखिया

- देश भगितीअ जी भावना पैदा थिए थी।
- देश भगतनि जूं आखाणियूं पढ़ण जो चाहु पैदा थिए थो।
- बुरायुनि सां मुक़ाबिलो करण जी शक्ती पैदा थिए थी।
- देश जे वाधारे लाइ भावना जागृत थिए थी।



वधीक ज्ञाण

- भारत में घणेई बोलियूं गाल्हायूं वजनि थियूं।
- भारत में अनेक जातियुनि, धर्मनि जा माण्हू भाईचारे सां रहनि था।
- अनेकता में एकता भारत देश जी खूबी आहे।



सबक़ जे आखिर जा सुवाल

हेठियनि सुवालनि जा जवाब लिखो :

1. बार तरकी कीअं हासिल कंदा?
2. बार कंहिं खे ख़्वाब बणाईनि था?
3. बार कंहिं खे था रह लगाईनि?
4. बार कंहिंजी मशाल खणनि था?



सबक़ बाबत सुवालनि जा जवाब

1. बार नओं संसार बणाइणु चाहीनि था।

2. धरतीअ खे सूरज जा किरिणा छुहंदा।
3. बार सुंदर सुपना लहनि था।
4. बार धरतीअ खे सुर्ग बनाइणु चाहीनि था।



नवां लफ़्ज़

- अंधारी = ऊंदाही
- गुज़िरी = टरी
- मुक्तु = आज़ाद
- मंज़िल = ठिकाणो
- औजु, कमाल = तरकी
- उमंगु = जोशु, जज़िबो
- मशाल = ड़ियाटी
- झागणु = लंघणु, गुज़रण
- सुपना लहणु = सुपना ड़िसणु